

زبانی باتیں کرنے والے نہیں، جنوبی پنجاب کی محرومیوں اور مسائل کو اسمبلی میں اٹھائیں گے۔ الطاف حسین ایم کیو ایم نے اپنے کارکنوں کو جس طرح عزت و احترام اور مقام و مرتبہ دیا ہے اس نے آج دیگر جماعتوں کو بھی کارکنوں اور انکے مسائل کے بارے میں سوچنے پر مجبور کر دیا ہے

ایم کیو ایم کے مخالف عناصر نے مجھ پر ہر طرح کے الزامات لگائے ہیں لیکن کوئی الطاف حسین پر کرپشن کا الزام نہیں لگا سکتا جنوبی پنجاب کے غریب و متوسط طبقہ کے عوام نے جس طرح ملتان کے جلسہ عام کو کامیاب بنایا اسکے بعد پنجاب میں ایم کیو ایم کو نظر انداز نہیں کیا جاسکتا۔ ملتان میں ایم کیو ایم کی زونل کمیٹی اور مختلف علاقوں کے کارکنوں سے فون پر گفتگو ملتان کی زونل کمیٹی، تمام ضلعوں کے کارکنوں اور ذمہ داروں کو جلسہ عام کی شاندار کامیابی پر الطاف حسین کی مبارکباد اور خراج تحسین ملتان کے جلسہ عام کیلئے محنت کرنے والے کارکنوں کے اعزاز میں استقبالیہ دیا جائے۔ قائد تحریک الطاف حسین کی رابطہ کمیٹی کو ہدایت

لندن۔۔۔ 26 دسمبر 2011ء

متحدہ قومی موومنٹ کے قائد جناب الطاف حسین نے کہا ہے کہ ہم زبانی باتیں اور نعرے لگانے والے نہیں ہیں، ہم نے ملتان کے جلسہ عام میں جنوبی پنجاب کے ساتھ ہونے والی نا انصافیوں اور محرومیوں کی زبانی بات نہیں کی ہے بلکہ ہم چند روز میں قومی اسمبلی میں ان مسائل کو اٹھائیں گے اور انکے حل کیلئے بھرپور کوششیں کریں گے۔ انہوں نے یہ بات آج ملتان میں ایم کیو ایم کی زونل کمیٹی اور ملتان ضلع کے مختلف علاقوں کے کارکنوں سے فون پر گفتگو کرتے ہوئے کہی۔ اس موقع پر تمام ذمہ داروں اور کارکنوں نے جناب الطاف حسین کو ملتان کے جلسہ عام کی تاریخی کامیابی پر مبارکباد پیش کی۔ جناب الطاف حسین نے بھی ملتان زون کی زونل کمیٹی اور تمام ضلعوں کے کارکنوں اور ذمہ داروں کو جلسہ عام کی شاندار کامیابی پر فردا فردا زبردست مبارکباد اور خراج تحسین پیش کیا۔ انہوں نے رابطہ کمیٹی کو ہدایت کی کہ ملتان کے جلسہ عام کے انعقاد کیلئے رات دن محنت کرنے والے ایم کیو ایم ملتان زون کے کارکنوں کے اعزاز میں استقبالیہ دیا جائے۔ انہوں نے کہا کہ ملتان اور جنوبی پنجاب کے دیگر شہروں کے غریب و متوسط طبقہ کے عوام نے جس طرح بھاری تعداد میں شرکت کر کے ملتان میں ایم کیو ایم کے جلسہ عام کو کامیاب بنایا اس کے بعد پنجاب میں ایم کیو ایم کو نظر انداز نہیں کیا جاسکتا۔ انہوں نے کہا کہ یہ تحریک کے شہیدوں کی قربانیوں کا صدقہ ہے کہ ایم کیو ایم کا پیغام پورے ملک میں پھیل رہا ہے اور محروم عوام ایم کیو ایم میں شامل ہو رہے ہیں۔ انہوں نے آل پاکستان متحدہ اسٹوڈنٹس آرگنائزیشن (اے پی ایم ایس او) کے کارکنوں سے کہا کہ وہ پنجاب میں تحریک کے پیغام کو تیزی سے پھیلانے کیلئے سرگرم ہو جائیں کیونکہ کسی بھی تحریک کا ہر اول دستہ نوجوان ہی ہوا کرتا ہے۔ جناب الطاف حسین نے کہا کہ بد قسمتی سے پاکستان کی سیاست میں پارٹیوں کیلئے قربانیاں دینے والے کارکنوں کو کیڑے کوڑا سمجھا جاتا رہا ہے اور انہیں نظر انداز کیا جاتا رہا ہے لیکن ایم کیو ایم نے اپنے کارکنوں کو جس طرح عزت و احترام اور مقام و مرتبہ دیا ہے اس نے آج دیگر جماعتوں کو بھی کارکنوں اور ان کے مسائل کے بارے میں سوچنے پر مجبور کر دیا ہے۔ مجھے اس سے کوئی غرض نہیں کہ کوئی میرے پرچم تلے آتا ہے یا نہیں، میں صرف یہ چاہتا ہوں کہ غریب کا مسئلہ حل ہو، اس کی پریشانی ختم ہوں۔ مجھے اپنے لئے کچھ نہیں چاہیے، مجھے محروم انسانوں کی عزت و احترام اور انکے حقوق چاہئیں۔ میں نے اپنے کارکنوں کو ہمیشہ عزت دی ہے یہی وجہ ہے کہ ایم کیو ایم کے خلاف بار بار آپریشن ہوئے لیکن تمام تر نامساعد حالات اور ریاستی جبر و ستم کے باوجود میرے کارکنوں نے میرا ساتھ نہیں چھوڑا۔ میں یہ بات فخر کے ساتھ کہہ سکتا ہوں کہ جتنے باوفا، جانثار اور محنتی کارکن اللہ تعالیٰ نے مجھے دیئے ہیں ایسے کارکن کسی کے پاس نہیں۔ انہوں نے کہا کہ یہ اللہ تعالیٰ کی مہربانی ہے کہ ایک چھوٹے سے گھر سے نکلنے والا الطاف حسین جو بسوں میں سفر کر کے اور ہنڈافٹی پر اپنا پیغام پھیلاتا رہا آج اس کے چاہنے والے دنیا بھر میں موجود ہیں۔ تمام ایم کیو ایم کے مخالف عناصر نے مجھ پر ہر طرح کے الزامات لگائے ہیں لیکن کوئی الطاف حسین پر کرپشن کا الزام نہیں لگا سکتا۔ کوئی یہ نہیں کہہ سکتا کہ الطاف حسین نے ملک میں یا ملک سے باہر کوئی جائیداد بنائی ہو۔ جناب الطاف حسین نے ملتان زون کے ذمہ داران و کارکنان کو تلقین کی کہ وہ کہ جلسہ عام کی کامیابی پر غرور و گھمنڈ میں مبتلا ہونے کے بجائے ہر کسی سے خندہ پیشانی سے پیش آئیں۔

